

Backe upp á tal í City

Fyrrverandi venjarin hjá Toda Jónsson í FC Keypmanna-havn, Hans Backe, er nú upp á tal sum hjálparvenjari í Manchester City, har landsmaður hansara, Sven-Göran Eriksson, er blivin venjari. Aftonbladet heldur seg vita, at Back, ið einki starv hevur í lötuni, kann gerast hjálpar-venjari hjá Eriksson í Manchester City. Eriksson hevur einki vilja sagt við Aftonbladet, men hann lovar, at hann kann siga okkurt í dag ella í morgin.



Ronaldo seldur í tøkum tíma

Forsetin í spanska felagnum Real Madrid heldur, at ein týðandi orsök til, at hansara felag vann spanska meistaraheitið í ár var, at felagið slapp sær av við álopsspælaran Ronaldo, sum fór til AC Milan at spæla. Sambært Calderon var Ronaldo blivin ein trupulleiki fyri moralin á liðnum, og tað var ein stórur lætti fyri liðið, at hann rýmdi. Eftir at Ronaldo var farin, gjørdist lagið í hópnum betur, og endin var, at Real Madrid vann meistaraheitið.

EB/Streymur – B71 2-4 (0-2):

Effektivitetur vann á máttloysi

EB/Streymur hevði bóltin allan dystin, men B71 gjørdi málini og setti eitt frálíkt punktum nú teir fara í summarfrí



EB/Streymur



B71

FÓTBÓLTUR

Rólant Waag Dam
rolant@sosialurin.fo

Høvdu fót bóltsdystir verið avgjördir eftir, hvør hevði bóltin mest so hevði EB/Streymur vunnið stórsigur móti B71 í gjár. Teir høvdu bóltin so at siga allan dystin, men tóktust ikki at vita, hvat teir skuldu gera við hann.

Hinvegin tykjast sandoyingar at vita hvat teir vilja. Formúlafótbóltur næsta ár er málið, og teir eru væl á veg at røkka tí. Brasiliumenninir – sum eru fyra í tali – styrkja væl um liðið, og hóast tað ikki endiliga er talan um sambafótbólt á Sandoy, so hevur B71 áðrar eginleikar, sum eru avgerandi fyri at standa seg í landsins bestu fót bóltdeild. Teir stríðast,

arbeiða væl, eru hampiliga vælskipaðir og ikki minst effektivir.

Effektivir sandoyingar

So effektivir eru sandoyingar, at teir skoraðu upp á fyrsta veruliga kjansin teir fingi í dystinum. Dysturin var fyra minuttir gamal, og B71 spældi seg niðan í vinstri. Clayton Soares hevði bóltin og var komin so mikið væl inn í brots-teigin, at hann kundi skjóta sjálvur. Men hann yvirraskaði við at leggja bóltin inn til Jónsvein Thomsen, sum uttan stør-vegis hóvasták skoraði til 1-0.

Síðani gingu júst 40 minuttir til næsta málið. Hesa lötuna hevði Arnbjørn Hansen eina naska roynd við høvðinum, sum Símun Rógvi Hansen tók, og Gudmund Nielsen eina fina langskotsroynd, sum varð tikin á strikuni.

Men beint fyri steðgin skoraði B71 aftur. Clayton Soares bukkaði seg niður og longdi eitt frisparks-innlegg í netið.

Beint eftir steðgin skoraði B71 aftur. Tað var eftir hornaspark, at Clayton Soares legði bóltin aftur til Jónsvein Thomasen, sum við hørðum skoti setti bóltin trygt í netið.

Eitt skot fyri bógvin hjá EB/Streymi, sum annars hevði valt ein meiri fram-

rættaðan taktikk til seinna hálvleik, har teir høvdu tikið Gert Hansen út og sett Hanus Eliassen inn í staðin.

Arnbjørn vendi

Lötuna eftir málið hevði Wellington Soares tveir finar møguleikar at økja, men meðan fyrra royndin fór framvið, so fór seinna uppum.

Eftir hetta fekk EB/Streymur eina góða periodu, har teir við Arnbjørn Hansen á odda vóru um at venda dystinum. Fyrst minkaði Arnbjørn um munin, tá hann beindi bóltin, sum Símun Rógvi Hansen ikki megnaði at halda, í netið. Og síðani vann hann EB/Streymi brotspark, sum Ronnie Samuelsen setti inn. EB/Streymur kundi eisini skora okkurt aftrat, men neyvleikin vantaði. Hetta revsaði B71 í hinum endanum, har innskifti René Clementsen fekk prikað bóltin, sum var um at fara framvið, í netið.

Hálvhjartað

Soleiðis tapti EB/Streymur 4-2 á uppflytarunum úr Sandoyinni. Eitt úrslit sum á ongan hátt verður góðtikið í Sundalagnum. Tann annars tryggja verjan spælir illa. Miðvøllurin er ov spjaddur og kantarnir vandaleysir. Arnbjørn Hansen skorar tó framvegis, men ein 21 ára



Meðan EB/Streymur hevur steypakapping og altjóða fót bólt at hugsa um nú, so kunnu sandoyingar fara í summarfrí við góðari samvitsku

Mynd: Sofus D. Johannesen

gamal kollfirðingur kann illa einsamallur lyfta felagsliðið, sum nú er dragnað í oddastriðnum.

Ein feril av máttloysi valdar á liðnum. Innsatsurin tykist ikki vera meiri enn hálvhjartaður, og í Sundalagnum seta tey nú

sítt álit á, at tveir ungarar fara at geva tað sum skal til, fyri at liðið kann náa somu hæddum sum í fjør.

Meðan EB/Streymur hevur steypakapping og altjóða fót bólt at hugsa um nú, so kunnu sandoyingar fara í summarfrí. Hetta við

góðari samvitsku. Við einum ógvuliga ungum og óroyndum liðið hava teir lagt seg soleiðis fyri, at teir eftir 16 umfør hava vunnið eitt stig fleiri enn VB/Sumba, sum akkurat slapp undan niðurflytingini, fekk í fjør.

Spæla sum eitt hol í jørðini

Ronnie Samuelsen var alt annað enn nøgdur, tá vit fingi orðið á hann eftir dystin.

– Hatta var ein undarligur dystur. Vit stýra honum, men teir gera málini, og tað hevur verið nokkso typiskt fyri okkum í ár. Annars haldi eg, at dómarnir oyðilegði okkum dystin, tí tað fyrsta máli var eini fyra-fimm metur offside, og tað kann á ongan hátt góðtakast, at slíkt verður góðtikið, sigur Ronnie Samuelsen avgjörður og leggur so aftrat, at tað ikki er fyrstu

ferð at dómarnir oyðileggja dystir fyri EB/Streym.

Men er tað ikki bara undanførsla, at siga dómarnir oyðileggur dystin?

– Jú, sjálvandi er tað undanførsla, men tað skal sigast, tí teir eru líka so nógv sum vit partar av spælinum. Vit kunnu fáa gul og reyð kort, men teir skuldu so sanniliga eisini fingið karantenu og so framvegis fyri vánaliga dómning. Men tá tað er sagt, so tapa vit dystin sjálvir, staðfestir Ronnie Samuelsen.

Hann sigur annars, at

tað á ongan hátt kann góðtakast, at EB/Streymur tapir fyri einum uppflytara á henda hátt.

– Men teir kontra væl og vit spæla illa. Frameftir er tað ikki so galið, men vit lata ov nógv mál inn, og verjan spældi illa í dag, sigur Ronnie Samuelsen, sum eisini hevur eina avgjörða meining um avrikið hjá EB/Streymi.

– Vit hava ikki uppiborið meiri enn hetta í ár, tí vit spæla sum eitt hol í jørðini.

-rólant

-rólant

Fult uppiborið

Jónsvein Thomsen heldur at ikki, at B71 hevði uppiborið annað enn ein sigur í gjár.

– 4-2 vísir væl gongdina í dystinum. Teir høvdu bóltin nakað væl meiri, men vit skoraðu upp á kjansirnar, meðan teir einki fingi burturúr, so tað var fult uppiborið, at vit vunnu, sigur hann.

Jónsvein Thomsen

metir, at tað hjálpti væl hjá teimum at fáa eitt mál tíðliga í hvørjum hálvleiki.

– Heilt víst hjálpti tað. Serliga í seinna hálvleiki, har vit høvdu avgjört at fara inn og spæla sum um dysturin stóð á jøvnum 0-0. Tískil kom eisini eitt sindur av ótta á okkum, tá EB/Streymur skoraði til 2-3, men vit arbeiddu og

kempaðu allir sum vit skuldu, so tað var í ordan, heldur Jónsvein.

– Sigurin hjálpir okkum eisini heilt væl, og gevur okkum veruligt mót upp á seinnu hálvu, sigur Jónsvein og afturvísir, at B71 nú kennir seg tryggan í Formúladeildini.